

“Uşaqların icbari dispanserizasiyası haqqında” Azərbaycan Respublikası Qanununun tətbiqi ilə bağlı bəzi normativ hüquqi aktların təsdiq edilməsi barədə

AZƏRBAYCAN RESPUBLİKASI NAZİRLƏR KABİNETİNİN QƏRARI

“Uşaqların icbari dispanserizasiyası haqqında” Azərbaycan Respublikasının 2013-cü il 5 mart tarixli 591-IVQ nömrəli Qanununun tətbiqi barədə” Azərbaycan Respublikası Prezidentinin 2013-cü il 10 aprel tarixli 861 nömrəli Fərmanının 1.1.5-1.1.8-ci yarımbəndlərinin icrasını təmin etmək məqsədi ilə və 4.1-ci bəndinə əsasən Azərbaycan Respublikasının Nazirlər Kabineti **qərara alır**:

1. “Uşaqların icbari dispanserizasiyasının həyata keçirilməsi Qaydası” təsdiq edilsin (1 nömrəli əlavə).
2. “Dispanserizasiyadan keçiriləcək uşaqlara göstərilməli olan tibbi yardımın həcmi və keyfiyyət standartları” təsdiq edilsin (2 nömrəli əlavə).
3. “Xəstə və xəstələnmə riski olan uşaqlar üçün müalicə-sağlamlaşdırıcı tədbirlərin həyata keçirilməsi Qaydası” təsdiq edilsin (3 nömrəli əlavə).
4. “Dispanserizasiya tədbirlərinin maliyyələşdirilməsi Qaydası” təsdiq edilsin (4 nömrəli əlavə).

Azərbaycan Respublikasının Baş naziri Artur Rasi-zadə

Bakı şəhəri, 23 aprel 2014-cü il
109

Azərbaycan Respublikası Nazirlər Kabinetinin
2014-cü il 23 aprel tarixli 109 nömrəli qərarı ilə
TƏSDİQ EDİLMİŞDİR

1 nömrəli əlavə

Uşaqların icbari dispanserizasiyasının həyata keçirilməsi

QAYDASI

1. Ümumi müddəalar

- 1.1. Bu Qayda “Uşaqların icbari dispanserizasiyası haqqında” Azərbaycan Respublikası Qanununun 7.1-ci maddəsinə əsasən hazırlanmışdır və uşaqların icbari dispanserizasiyasının həyata keçirilməsi qaydasını müəyyən edir.
- 1.2. Bu Qayda valideynlərini itirmiş və valideyn himayəsindən məhrum olmuş, sosial təhlükəli vəziyyətdə olan, sağlamlıq imkanları məhdud və cəzaçəkmə müəssisələrində olan uşaqların icbari dispanserizasiyasını da əhatə edir.
- 1.3. Uşaqların icbari dispanserizasiyası onların yaşı və sağlamlıq vəziyyəti nəzərə alınaraq həyata keçirilir.
- 1.4. Uşaqların icbari dispanserizasiyası *Tibbi Ərazi Bölmələrini İdarəetmə Birliyinin* tabeliyində olan ambulator-poliklinika yardımı göstərən müalicə-profilaktika müəssisələri tərəfindən dispanserizasiyadan keçiriləcək uşaqlara göstərilməli olan tibbi yardımın həcmi və keyfiyyət standartlarına uyğun olaraq tərtib edilmiş müayinə cədvəlinə və sahə prinsipinə əsasən həyata keçirilir. ^[1]
- 1.5. İcbari dispanserizasiyadan keçiriləcək uşaqların həkimin çağırışı ilə tibb müəssisəsinə gətirilməsinə və dispanserizasiya ilə əlaqədar tibb işçilərinin göstərişlərinin yerinə yetirilməsinə görə məsuliyyəti onların valideynləri və digər qanuni nümayəndələri daşıyırlar.
- 1.6. Tibbi-profilaktik müayinələrin nəticələri “Uşağın inkişaf tarixi”ndə (AZS 112/u) qeyd edilir və “Vətəndaşların Elektron Sağlamlıq Kartı Sistemi”nə (VESKS) daxil edilir.
- 1.7. Hər ilin sonunda tibb müəssisəsi tərəfindən uşaqların icbari dispanserizasiyası işi təhlil olunaraq rəsmi statistik hesabat hazırlanır və *Azərbaycan Respublikasının Səhiyyə Nazirliyinə* təqdim edilir. ^[2]

2. Dispanserizasiyadan keçən uşaqların dispanser qeydiyyatına götürülməsi və dispanser qeydiyyatdan çıxarılması

- 2.1. Tibbi-profilaktik müayinələrin nəticələrinə əsasən uşaqlar sağlamlıq qruplarına bölünürlər.
- 2.2. Xəstə və xəstələnmə riski olan uşaqlar dispanser müşahidəsinə götürülür və onlara “Uşağın Dispanser Müşahidə Kartı” (AZS 030/u) açılır.
- 2.3. Hər bir xəstə və xəstələnmə riski olan uşağa dispanserizasiya planı tərtib edilir. Dispanserizasiya planında mütəxəssislərin baxışlarının və müayinələrin dövrüliyi, həmçinin aparılacaq müalicə-sağlamlaşdırıcı tədbirlər əks olunur.
- 2.4. Dispanserizasiya planına uyğun olaraq uşağa aparılan müayinə və müalicə tədbirləri barədə məlumatlar “Uşağın Dispanser Müşahidə Kartı”nda (AZS 030/u) qeyd edilir və VESKS-yə daxil edilir.
- 2.5. Dispanser qeydiyyatında olan uşaq müalicədən və uzunmüddətli remissiyadan sonra sahə həkiminin və mütəxəssislərin ümumi rəyi əsasında qeydiyyatdan çıxarılır.
- 2.6. Xəstə uşaq dispanser qeydiyyatından çıxarılmırsa, yeni təqvim ili üçün sağlamlaşdırıcı tədbirlər planı tərtib edilir və “Uşağın Dispanser Müşahidə Kartı”nda (AZS 030/u) və VESKS-də qeydiyyat davam etdirilir.

3. Bəzi kateqoriyadan olan uşaqların icbari dispanserizasiyasının xüsusiyyətləri

- 3.1. Təhsil alan uşaqların dispanserizasiyası məqsədi ilə ambulator-poliklinika yardımı göstərən müalicə-profilaktika müəssisəsi tərəfindən onların tibbi-profilaktik müayinə cədvəli tərtib olunur və müayinələrin keçiriləcəyi təhsil

müəssisəsinin rəhbərliyi ilə razılaşdırılır.

3.2. Təhsil alan uşaqların tibbi-profilaktik müayinələri təhsil aldıkları yerlərdə həyata keçirilir. Bu məqsədlə təhsil müəssisələri tərəfindən müayinələrin həyata keçirilməsi üçün şərait yaradılır. Təhsil müəssisəsində həyata keçirilməsi mümkün olmayan tibbi-profilaktik müayinələr ərazi üzrə *tibb* müəssisələrində aparılır. ^[3]

3.3. Cəzaçəkmə müəssisələrində olan uşaqların icbari dispanserizasiyası Azərbaycan Respublikası Ədliyyə Nazirliyinin tibb xidməti tərəfindən həyata keçirilir.

3.4. Valideynlərini itirmiş və valideyn himayəsindən məhrum olmuş uşaqlar onlar üçün müəssisələrdə, yəni onların saxlanıldığı, təhsil və (və ya) tərbiyə aldığı təhsil müəssisələrində, ailə tipli uşaq evlərində, *sosial xidmət* müəssisələrində (uşaq evləri, sağlamlıq imkanları məhdud uşaqlar üçün internatlar, sosial-reabilitasiya yardım mərkəzləri, sosial sığınacaqlar), *tibb* müəssisələrində və qanunvericiliklə müəyyən edilmiş qaydada yaradılan digər dövlət və qeyri-dövlət müəssisələrində yerləşdirildiyi halda onların icbari dispanserizasiyası məqsədi ilə aparılan tibbi müayinələr bu müəssisələrdə həyata keçirilir. Tibbi-profilaktik müayinələrin valideynlərini itirmiş və valideyn himayəsindən məhrum olmuş uşaqlar üçün müəssisələrdə aparılması mümkün olmadıqda, həmin müayinələr ərazi üzrə *tibb* müəssisələrində, yaxud *tibb* müəssisələri tərəfindən yaradılmış və müvafiq mütəxəssislərdən ibarət səyyar briqadalar tərəfindən valideynlərini itirmiş və valideyn himayəsindən məhrum olmuş uşaqlar üçün müəssisələrdə həyata keçirilir. ^[4]

3.5. Sağlamlıq imkanları məhdud uşaqların icbari dispanserizasiyası məqsədi ilə aparılan tibbi-profilaktik müayinələr onların yerləşdikləri təhsil, *tibb və sosial xidmət* müəssisələrində bu Qaydanın 3.4-cü bəndi ilə müəyyən edilmiş qaydada həyata keçirilir. ^[5]

3.6. Sosial təhlükəli vəziyyətdə olan uşaqların icbari dispanserizasiyası məqsədi ilə aparılan tibbi-profilaktik müayinələr "Yetkinlik yaşına çatmayanların baxımsızlığının və hüquq pozuntularının profilaktikası haqqında" Azərbaycan Respublikası Qanununun 4-cü maddəsində nəzərdə tutulmuş yetkinlik yaşına çatmayanların baxımsızlığının və hüquq pozuntularının profilaktikası sisteminə daxil olan orqan və müəssisələrdə bu Qaydanın 3.4-cü bəndi ilə müəyyən edilmiş qaydada təşkil olunur.

Azərbaycan Respublikası Nazirlər Kabinetinin
2014-cü il 23 aprel tarixli 109 nömrəli qərarı ilə
TƏSDİQ EDİLMİŞDİR

2 nömrəli əlavə

Dispanserizasiyadan keçiriləcək uşaqlara göstərməli olan tibbi yardımın həcmi və keyfiyyət standartları

1. Uşaqların yaş qrupuna görə göstərməli olan tibbi yardımın həcmi

Yaş qrupları	Mütəxəssislərin müayinəsi	Müayinə zamanı xüsusi diqqət yetirilməli hallar	Aparılan müayinələr	Əsas məsləhətlər/ müalicə
1	2	3	4	5
Yeni-doğulmuşlar	həkim-pediatrın müayinəsi - doğum evindən çıxdıqdan 3 gün ərzində və sonrakı müayinələr doğuşun gedişindən asılı olaraq 7-10 gündən bir - evdə, 1 aylığında poliklinikada	müxtəlif orqan və sistemlərin, xüsusilə sinir sisteminin, göbək həlqəsinin vəziyyəti, çəkinin dinamikası və anadangəlmə inkişaf qüsurlarının aşkarlanması	göstərişə əsasən	qidalanmanın və gündəlik rejimin düzgün təşkili
1 yaşadək uşaqlar	həkim-pediatr - ayda 1 dəfə, həkim-cərrah, həkim-oftalmoloq, həkim-otorinolarinqoloq və həkim-nevropatoloq 3 ayadək - 1 dəfə, digər mütəxəssislər-ehtiyac olduqda	boyun, çəkinin, başın və döş qəfəsinin ölçülərinin dinamikası, uşağın sinir və psixi inkişafının vəziyyəti, sümük-əzələ sisteminin, daxili orqanların vəziyyəti, anadangəlmə qüsurların olması	qanın ümumi analizi, göstəriş olarsa 6 aylıqnadək yoxlanılmalı, 2-ci yarım-illikdə qanın ümumi analizi	uşağın təmiz havada olması, qidalanmanın xüsusiyyəti və gündəlik rejimin təşkili, 3 həftəliyindən raxitin profilaktikası, masaj, gimnastika, ümumi sağlamlaşdırıcı prosedurların aparılması

2 yaşlı uşaqlar	həkim-pediatr - rübdə 1 dəfə, həkim-otorinolarinqoloq, həkim-stomatoloq il ərzində 1 dəfə, digər mütəxəssislər-ehtiyac olduqda	eynilə, süd dişlərinin çıxmasında defektlərin vaxtında aşkar edilməsi	sidiyin, qanın ümumi analizi və nəcisin qurd yumurtalarına yoxlanılması	eynilə, payız və qış mövsümündə raxitin profilaktikası (göstərişə uyğun)
3 yaşlı uşaqlar	həkim-pediatr 6 aydan bir, həkim-oftalmoloq, həkim-otorinolarinqoloq, həkim-stomatoloq, loqoped ildə 1 dəfə, digər mütəxəssislər-ehtiyac olduqda	uşağın psixonevroloji və fiziki inkişafı, sümük-əzələ sistemi, diş-çənə, daxili orqanların ümumi vəziyyəti	eynilə	möhkəmləndirici tədbirlər, gimnastika, yaşa uyğun rejimin qurulması, xroniki infeksiya ocaqlarının sanasiyası
4-5 yaşlı uşaqlar	həkim-pediatr, həkim-otorinolarinqoloq, həkim-oftalmoloq, nevropatoloq, həkim-stomatoloq, həkim-cərrah, loqopedin ildə 1 dəfə baxışı, digər mütəxəssislər-ehtiyac olduqda	psixonevroloji və fiziki inkişafın xüsusiyyətləri: danışıq, qamət, eşitmə, görmə, dişlərin çıxmasında defektlərin vaxtında aşkar edilməsi	antropometriya-ildə 1 dəfə, nəcisin, qanın ümumi analizləri - ildə 1 dəfə, digər müayinələr (göstərişə əsasən)	möhkəmləndirici və bərpaedici tədbirlər, aşkar edilmiş patologiyaların müalicəsi
1-3-cü siniflər	həkim-pediatr, həkim-stomatoloq ildə 1 dəfə, digər mütəxəssislər-ehtiyac olduqda	daxili orqanların vəziyyəti, fiziki inkişafı, qamətin əyilməsi, dişlərdə kariyesin əmələ gəlməsi, danışıqda defektin aşkarlanması	antropometriyanın aparılması, nəcisin qurd yumurtasına yoxlanılması, digər müayinələr, o cümlədən Mantu sınağı (göstərişə əsasən)	ev və məktəb rejiminin təşkili, fiziki tərbiyə, möhkəmləndirici tədbirlər, hərəkətli oyunlar, aşkar edilmiş patologiyaların müalicəsi
4-cü sinif	həkim-pediatr, həkim-oftalmoloq, həkim-nevropatoloq, həkim-stomatoloq, həkim-otorinolarinqoloq, həkim-cərrahın müayinəsi, digər mütəxəssislər-ehtiyac olduqda	fiziki və psixi inkişafın, görmə qabiliyyətinin və lor orqanlarının yoxlanılması, arterial təzyiq nəzarət, qamətin əyilməsi, zərərli adətlərin olub-olmaması	antropometriyanın aparılması, nəcisin qurd yumurtasına yoxlanılması, arterial təzyiqin ölçülməsi	eynilə
5-6-cı siniflər	həkim-pediatr, həkim-stomatoloqun müayinəsi, digər mütəxəssislər-ehtiyac olduqda	daxili orqanların vəziyyəti, fiziki inkişafı, dişlərdə kariyesin əmələ gəlməsi	qanın ümumi analizi, nəcisin qurd yumurtasına yoxlanılması	eynilə

7-8-ci siniflər	həkim-pediatr, həkim-ofthalmoloq, həkim-otorinolarinqoloq, həkim-cərrah, həkim-stomatoloq, həkim-nevropatoloqun müayinəsi, digər mütəxəssislərin (həkim-mama-ginekoloq, həkim-endokrinoloq və həkim-dermatoveneroloq) müayinəsi (göstərişə əsasən), yeniyetmə kabinetinə keçirilməsinə hazırlıq	fiziki və psixi inkişafın, görmə qabiliyyətinin və lor orqanlarının yoxlanılması, arterial təzyiqə nəzarət, qamətin əyilməsi, zərərli adətlərin olub-olmaması, cinsi inkişafa nəzarət	qanın ümumi analizi, arterial təzyiqin ölçülməsi, flüoroqrafik müayinə və Mantu sınağı (göstərişə əsasən)	sanitariya-gigiyena, əmək və dərş rejiminə, fiziki tərbiyəyə nəzarət, ağız boşluğunun sanasiyası
9-11-ci siniflər	yeniyetmə həkimi, həkim-ofthalmoloq, həkim-otorinolarinqoloq, həkim-cərrah və həkim-nevropatoloqun baxışı ildə 1 dəfə, 15-18 yaşlı qızlara ginekoloji müayinə (göstərişə əsasən), digər mütəxəssislər-ehtiyac olduqda	antropometriyanın aparılması, arterial təzyiqin ölçülməsi, fiziki inkişafa nəzarət, görmə qabiliyyətinin yoxlanılması, cinsi inkişafa nəzarət	qanın ümumi analizi, arterial təzyiqin ölçülməsi, flüoroqrafiya müayinəsi və Mantu sınağı (göstərişə əsasən)	eynilə

2. Dispanserizasiyanın keyfiyyət standartları

- 2.1. Dispanserizasiyanın keyfiyyət standartları aşağıdakı göstəricilərlə müəyyənləşdirilir:
- 2.1.1. icbari dispanserizasiyadan keçiriləcək uşaqların sayına nisbətdə dispanserizasiyadan keçmiş uşaqların sayı;
- 2.1.2. icbari dispanserizasiyadan keçmiş uşaqların sayına nisbətdə xəstəlik aşkar olunan uşaqların sayı;
- 2.1.3. dispanser nəzarətində olan xəstələrin tibb müəssisəsinə ortaillik müraciətlərinin sayı;
- 2.1.4. sağalma ilə dispanser qeydiyyatından çıxan uşaqların sayının dispanser qeydiyyatında olan uşaqların ümumi sayına olan nisbəti;
- 2.1.5. xəstə və xəstələnmə riski olan uşaqların müalicə-sağlamlaşdırıcı tədbirlərlə əhatə olunması;
- 2.1.6. il ərzində sağlamlıq vəziyyətinin yaxşılaşmasına görə dispanser müşahidəsindən çıxarılan uşaqların sayı;
- 2.1.7. il ərzində sağlamlıq vəziyyətinin yaxşılaşmasına görə daha yüngül sağlamlıq qrupuna keçirilən uşaqların sayı;
- 2.1.8. il ərzində həkim nəzarətindən kənar qalan dispanser qeydiyyatında olan uşaqların sayı.

Azərbaycan Respublikası Nazirlər Kabinetinin
2014-cü il 23 aprel tarixli 109 nömrəli qərarı ilə
TƏSDİQ EDİLMİŞDİR

3 nömrəli əlavə

Xəstə və xəstələnmə riski olan uşaqlar üçün müalicə-sağlamlaşdırıcı tədbirlərin həyata keçirilməsi

QAYDASI

1. Bu Qayda "Uşaqların icbari dispanserizasiyası haqqında" Azərbaycan Respublikası Qanununun 7.6-cı maddəsinə əsasən hazırlanmışdır və xəstə və xəstələnmə riski olan uşaqlar üçün müalicə-sağlamlaşdırıcı tədbirlərin həyata keçirilməsi qaydasını müəyyən edir.
2. Xəstə və xəstələnmə riski olan uşaqlar üçün müalicə-sağlamlaşdırıcı tədbirlər icbari dispanserizasiyanı həyata keçirən dövlət tibb müəssisəsi tərəfindən təşkil olunur.
3. Profilaktik müayinələrin nəticələrinə əsasən uşaqlar aşağıdakı sağlamlıq qruplarına bölünürlər:
- 3.1. I qrup - sağlamlığın bütün əlamətlərinə görə qüsursuz, sağlam uşaqlar: müayinə dövründə xəstələnməyənlər, həmçinin sağlamlığa təsir etməyən və korreksiyası tələb olunmayan kiçik qüsurlara malik olanlar;
- 3.2. II qrup - xəstələnmə riski olan, xəstəliyə meyilli uşaqlar: orqan və sistemlərin morfoloji yetkinliyinin dərəcəsi ilə

bağlı funksional qüsurları, ağırlaşmış mamalıq və ginekoloji anamnezi olan, tez-tez xəstələnən və ya reabilitasiya dövrü qeyri-qənaətbəxş keçmiş, bir ağır xəstəlik keçirmiş biryaşlı uşaqlar;

3.3. III qrup - xroniki patologiyası kompensasiya (nəzərəçarpan kliniki əlamətlərlə müşayiət olunmayan xəstəliyin gedişatı) vəziyyətində olan xəstə uşaqlar;

3.4. IV qrup - xroniki patologiyası subkompensasiya (hissəvi kompensasiya) vəziyyətində olan xəstə uşaqlar;

3.5. V qrup - xroniki patologiyası dekompensasiya (orqanlar sistemi və ya orqanizmin müvazinətinin pozulması) vəziyyətində olan xəstə uşaqlar.

4. Sağlamlıq qrupuna uyğun olaraq hər bir xəstə və xəstələnmə riski olan uşaq üçün dispanserizasiya planı tərtib edilir.

5. Dispanserizasiya planında mütəxəssislərin baxışlarının və müayinələrin dövriliyi, həmçinin xəstəliklərin etiologiyası, patogenezi, kliniki əlamətləri və təsnifatından asılı olaraq, hər bir uşaq üçün fərdi qaydada aparılacaq müalicə-sağlamlaşdırıcı tədbirlər müəyyən edilir.

6. Dispanserizasiya planına uyğun olaraq xəstə və xəstələnmə riski olan uşaqların tibbi göstərişə əsasən ambulator və ya stasionar müalicəsi təşkil olunur.

7. Dispanser qeydiyyatında olan uşaqlar tibbi göstərişə əsasən dispanserizasiyanı keçirən dövlət tibb müəssisəsinin göndərişi əsasında sanator-kurort müalicəsi ilə təmin edirlər.

8. Xəstə və xəstələnmə riski olan uşaqlarla bağlı aparılan müalicə-sağlamlaşdırıcı tədbirlər barədə məlumatlar "Uşağın Dispanser Müşahidə Kartı"nda (AZS 030/u) qeyd olunur və "Vətəndaşların Elektron Sağlamlıq Kartı Sistemi"nə (VESKS-yə) daxil edilir.

9. Aparılan müalicə-sağlamlaşdırıcı tədbirlərin nəticələri uşağın müalicə həkimi tərəfindən qiymətləndirilir və sağlamlıq vəziyyətindən asılı olaraq, uşaq bu Qaydanın 3-cü hissəsində göstərilən müvafiq sağlamlıq qrupuna daxil edilir.

10. Uşağın sağlamlıq vəziyyətindən asılı olaraq, dispanserizasiya planında dəyişikliklər edilərək, müalicə-sağlamlaşdırıcı tədbirlər davam etdirilir.

Azərbaycan Respublikası Nazirlər Kabinetinin
2014-cü il 23 aprel tarixli 109 nömrəli qərarı ilə
TƏSDİQ EDİLMİŞDİR

4 nömrəli əlavə

Dispanserizasiya tədbirlərinin maliyyələşdirilməsi

QAYDASI

1. Bu Qayda "Uşaqların icbari dispanserizasiyası haqqında" Azərbaycan Respublikası Qanununun 10.1-ci maddəsinə əsasən hazırlanmışdır və Azərbaycan Respublikası ərazisində dövlət tibb müəssisələrində dispanserizasiya çərçivəsində uşaqlarla bağlı aparılan tədbirlərin dövlət büdcəsi vəsaiti hesabına maliyyələşdirilməsini müəyyən edir.

2. Dövlət tibb müəssisələrində uşaqların icbari dispanserizasiyası tədbirlərinin maliyyələşdirilməsi Azərbaycan Respublikasının dövlət büdcəsinin mərkəzləşdirilmiş və yerli xərclərinin "Səhiyyə" bölməsində nəzərdə tutulmuş vəsait dairəsində həyata keçirilir.

3. *İcbari Tibbi Sığorta üzrə Dövlət Agentliyi* uşaqların icbari dispanserizasiyasının həyata keçirilməsi ilə əlaqədar növbəti illər üçün tələb olunan xərclər barədə dəqiq hesablamaları "Büdcə sistemi haqqında" Azərbaycan Respublikasının Qanununa müvafiq olaraq cari ilin iyul ayının 1-dək Azərbaycan Respublikasının Maliyyə Nazirliyinə təqdim edir. ^[6]

4. Uşaqların icbari dispanserizasiyasının həyata keçirilməsi ilə əlaqədar ayrılan vəsaitin icrasının monitorinqi *İcbari Tibbi Sığorta üzrə Dövlət Agentliyi* tərəfindən aparılır.

İSTİFADƏ OLUNMUŞ MƏNBƏ SƏNƏDLƏRİNİN SİYAHISI

1. [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı ("Xalq" qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259)

QƏRARA EDİLMİŞ DƏYİŞİKLİK VƏ ƏLAVƏLƏRİN SİYAHISI

^[1] [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı ("Xalq" qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259) ilə 1 nömrəli əlavə - "Uşaqların icbari dispanserizasiyasının həyata keçirilməsi Qaydası"nın 1.4-cü bənddə "Azərbaycan Respublikası Səhiyyə Nazirliyinin" sözləri "Tibbi Ərazi Bölmələrini İdarəetmə Birliyinin" sözləri ilə əvəz edilmişdir.

^[2] [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı ("Xalq" qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259) ilə 1 nömrəli əlavə - "Uşaqların icbari dispanserizasiyasının həyata keçirilməsi Qaydası"nın 1.7-ci bənddə "tabeliyi üzrə müvafiq səhiyyə idarə və ya müəssisəsinə" sözləri "Azərbaycan Respublikasının Səhiyyə Nazirliyinə" sözləri ilə əvəz edilmişdir.

^[3] [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı ("Xalq" qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259) ilə 1 nömrəli əlavə - "Uşaqların icbari dispanserizasiyasının həyata keçirilməsi Qaydası"nın 3.2-ci bəndin üçüncü cümləsində "səhiyyə" sözü "tibb" sözü ilə əvəz edilmişdir.

^[4] [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı (“Xalq” qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259) ilə 1 nömrəli əlavə - “Uşaqların icbari dispanserizasiyasının həyata keçirilməsi Qaydası”nın 3.4-cü bəndin birinci cümləsində “**əhalinin sosial müdafiəsi**” sözləri “**sosial xidmət**” sözləri ilə, “**səhiyyə sistemi**” sözləri “**tibb**” sözü ilə, ikinci cümləsində (hər iki halda) “**səhiyyə**” sözü “**tibb**” sözü ilə əvəz edilmişdir.

^[5] [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı (“Xalq” qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259) ilə 1 nömrəli əlavə - “Uşaqların icbari dispanserizasiyasının həyata keçirilməsi Qaydası”nın 3.5-ci bənddə “**səhiyyə və əhalinin sosial müdafiəsi**” sözləri “**tibb və sosial xidmət**” sözləri ilə əvəz edilmişdir.

^[6] [2 noyabr 2021-ci il tarixli 336 nömrəli](#) Azərbaycan Respublikası Nazirlər Kabinetinin Qərarı (“Xalq” qəzeti, 4 noyabr 2021-ci il, 239, Azərbaycan Respublikasının Qanunvericilik Toplusu, 2021-ci il, 11, maddə 1259) ilə 4 nömrəli əlavə - “Dispanserizasiya tədbirlərinin maliyyələşdirilməsi Qaydası”nın 3-cü və 4-cü hissələrində “**Azərbaycan Respublikasının Səhiyyə Nazirliyi**” sözləri “**İcbari Tibbi Sığorta üzrə Dövlət Agentliyi**” sözləri ilə əvəz edilmişdir.